

# QHT təmsilçiləri Şuşada aparılan quruculuq işləri ilə tanış olublar

Sentyabrın 12-də Azərbaycanda fəaliyyət göstərən qeyri-hökumət təşkilatlarının (QHT) təmsilçiləri işğaldan azad olunan Şuşa şəhərinə səfər ediblər.



AZƏRTAC xəbər verir ki, Azərbaycan Respublikasının Qeyri-Hökumət Təşkilatlarına Dövlət Dəstəyi Agentliyinin təşkilatçılığı ilə təşkil olunan səfərdə 160-dan çox QHT təmsilçisi iştirak edib. QHT təmsilçilərini müşayiət edən Prezident Administrasiyasının məsul əməkdaşı, QHT-lərə Dövlət Dəstəyi Agentliyinin Müşahidə Şurasının sədr müavini Vüsal Quliyev səfərin əhəmiyyəti, Şuşada aparılan quruculuq işləri barədə nümayəndə heyətinə məlumat verib.

QHT təmsilçilərinin Şuşaya səfəri məşhur Cıdır düzünün ziyarəti ilə başlayıb. Daha sonra Yuxarı Gövhər ağa məscidində olan nümayəndə heyəti Şuşanın mərkəzi meydanında Azərbaycan mədəniyyətinin tanınmış simaları Natəvan, Bülbül və Üzeyir bəy Hacıbəylinin güllələnmiş heykəllərini ziyarət ediblər. Həminin ermənilər tərəfindən 30 ilə yaxın müddət

ərzində vəhşiliklə dağıdılmış digər maddi-mədəni abidələr, inzibati və yaşayış binalarına baxış keçirib, aparılan təmir-bərpa işləri ilə yaxından tanış olublar.

QHT təmsilçisi Kənan Qubadzadə Şuşa səfərinin onlarda xoş təəssüratlar oyatdığını bildirib. Şuşanın xəyallarının şəhəri olduğunu bildiren K.Qubadzadə bu səfərin onlar üçün böyük önəm daşdığını vurğulayıb.

Qeyd edək ki, Azərbaycanda fəaliyyət göstərən qeyri-hökumət təşkilatlarının təmsilçilərinin Şuşaya səfəri sentyabrın 11-də başlayıb.

Beləliklə, iki gün ərzində 300-dək QHT təmsilçisi Şuşaya səfər edib.